

## A PINNU IDAJỌ LORI ENIYAN

Geṅesisi 6:1-13

### ẸKỌ 5 --- FUN AGBA

**AKQSORI:** “Ẹniti a ba mbawi ti o wà ọrùn kì, yio parun lojiji, laisi atunṣe” (Owe 29:1).

#### I Igba Ayé Noa

- 1 Igbeyawo awọn ọkunrin ẹni iwa-bi-Ọlọrun pẹlu awọn obinrin alaiwa-bi-Ọlọrun, ni o jẹ kókó kan pataki ti o fa iṣubu awọn olugbe ayé sinu iwa ibajẹ ṣiwaju ikun omi, Geṅesisi 6:1, 2
- 2 Igbeyawo laaarin ẹni iwa-bi-Ọlọrun pẹlu alaiwa-bi-Ọlọrun jẹ ohun ti Iwe Mimó lodi si gidigidi, Geṅesisi 24:3; Joṣua 23:12, 13; Ẹsra 9:12; Deuteronomi 7:3, 4; 22:9; Nehemiah 13:23-29; 2 Kọrinti 6:14-18
- 3 Suuru Ọlọrun lori iwa-buburu awọn eniyan ti o wà ṣaaju ikun omi yoo dopin lẹyin ọgọfa ọdun, Geṅesisi 6:3; 1 Peteru 3:20
- 4 Iwa buburu awọn eniyan igba ayé Noa di pupọ gidigidi, ilẹ wọn si kún fun iwa-ikà ati iwa ipá, Geṅesisi 6:4, 5; Romu 1:20-23, 28-32
- 5 Igba ọlaju isisiyii jọ igba Noa, Matteu 24:37-39; 2 Timoteu 3:13; 2 Peteru 3:3, 4

#### II A Paṣe Idajọ

- 1 Ibinu Ọlọrun ru soke si awọn eniyan ti o wà ṣaaju ikun-omi, a si ṣeleri iparun, Geṅesisi 6:6, 7, 11-13; 2 Peteru 3:5-12; Isaiah 24:1-6, 17-23; Ifihan 6:12-17
- 2 Noa ati awọn ẹbi rẹ nikan ni o ri ojurerere Ọlọrun, a si pinnu lati gbà wọn là ninu idajọ ti n bọ, Geṅesisi 6:8-10; Isaiah 26:20, 21; Ẹksodu 12:23; Matteu 24:31, 40; 1Tẹssalonika 4:15-17

### ALAYE

#### Ki I Ṣe Ni Ainidi

Esekieli, Wolii Oluwa, fi iyanu wo idajọ Ọlọrun lori ilu Ọlọrun, Jerusalemu. Ọlọrun fi gbolohun ọrọ yii dá Esekieli lohun, “Emi kò ṣe gbogbo ohun ti mo ti ṣe ninu rẹ li ainidi” (Esekieli 14:23). Iru ibeere ti Esekieli n rò yii le wá si ọkàn ẹnikeni ti o ba kà nipa awọn idajọ Ọlọrun ti o wá sori awọn eniyan ayé ni akoko Noa.

Idahun ti Oluwa fi mu ki o dá Esekieli loju nipa ọran awọn Ọmọ Israẹli pe Oun ki i ṣe iru nnkan beẹ ni ainidi jẹ eyi ti o ṣe deede pẹlu fun idajọ ti o wá sori awọn olugbe ayé ṣaaju ikun-omi. Ki i ṣe ni ainidi ni Oluwa fi ikun-omi pa awọn eniyan ti o wà ni ayé run, ẹkọ wa yii si n jẹ ki o yé wa ohun ti o fa a.

#### Iberẹ Ẹṣe

“Ifẹkufẹ na nigbati o ba lóyun, a bí ẹṣe: ati ẹṣe na nigbati o ba dagba tan, a bí ikú” (Jakọbu 1:15). Ninu Ogbà Edeṅi ni ẹṣe ti berẹ, nigba ti o si ri beẹ tán o yori si ikú fun awọn olugbe ayé ṣaaju ikun-omi. Aigboran Adamu ati Efa ati ère rẹ rekoja sori awọn iran Adamu bi ajogunba aṣọ-oyè buburu. Ẹṣe kin-in-ni yii yara tete mú ọpọlọpọ eso buburu jade. Kaini pa Abẹli arakunrin rẹ nipa owú ti o kún fun ikorira; Ọlọrun si ti i jade kuro ninu ẹbi kin-in-ni lori ilẹ ayé yii. A le e jade kuro laaarin awọn eniyan, o si n ru àmi ẹṣe kiri lara rẹ, eyi ti Ọlọrun fi si i lara. Bi awọn eniyan ti n pò si i ninu ayé, beẹ ni ẹṣe buburu gbogbo tubọ n pò si i titi o fi yori si iparun awọn eniyan ni igba ayé Noa.

#### A Ṣe Ileri Oludande Kan

Ẹni kan wà ti o n ṣe idena fun iwa-buburu ki o ma ba pọ si i, eyi ti o mu ki Ọlọrun mu suuru fun awọn iran Adamu. Ẹni ti n ṣe idena yii ni Ẹmi Ọlọrun ti n bá ọkàn eniyan jà. Nipasẹ Ẹmi Ọlọrun ti n ba ọkàn eniyan jà yii, imọ Ọlọrun wà sibẹ ninu ọkàn awọn diẹ ti o gbagbó. Nigba ayé ọlaju yii ẹni kan naa yii ni o n ṣe idena ti ko jẹ ki igbi ẹṣe bori ayé (Ka Geṅesisi 6:3; 2 Tẹssalonika 2:7).

Adamu ati Efa ti gbadun irepọ didun pẹlu Oluwa, ṣugbọn ẹṣe wọn ti yà wọn kuro ninu ibarẹ pẹlu Rẹ. A ti wọn jade kuro ninu ibugbe wọn, Ogbà Edeṅi, a si mu ki wọn maa gbé inu ayé ti Ọlọrun ti fi gegun. Pipé ni Ọlọrun dá wọn, wọn si ni agbara lati moye ifẹ Eleda wọn ni pipe. Ṣugbọn ẹṣe wọn mu ki oju inu wọn

şokunkun, o si mu ki iyè wọn ki o ra, ati lati igba yii ló kò şe e şe fun wọn lati moye awọn nnkan ti Ọlọrun ni pipé mọ.

Ọlọrun kò fi awọn ẹdá Rẹ silẹ lai si ireti kan rárá, şugbọn o fun wọn ni ileri kan, ileri pe anfaani wà fun wọn sibẹ lati tun gba ogún ni pada eyi ti wọn fi iwa ainaani buburu gbé sọnu. Ileri naa ni pe, “Emi o si fi ọta sàrin iwọ (O sọrọ si Satani) ati obinrin na, ati sàrin irú omọ rẹ ati irú-omọ rẹ, on o fọ ọ li ori, iwọ o si pa a ni gigīşẹ” (Geşesisi 3:15). Aşẹ ti inu ododo Ọlọrun wa pe obinrin naa, ẹni ti o kọkọ şubu ninu igbogunti Satani lori awọn ẹdá Ọlọrun, ni yoo bi Kristi Ẽni ti yoo pa ibi run.

Leyin ti Kaini ti pa arakunrin rẹ Abẹli, Efa tun bi omọkunrin miiran, o si pe orukọ rẹ ni Seti. “Nitori Ọlọrun yàn irú-omọ miran fun mi ni ipò Abẹli ti Kaini pa.” A si tun bi omọkunrin kan fun Seti; “Nigbana li awọn enia bẹrẹ si ikepẹ orukọ OLUWA” (Geşesisi 4:25, 26). Bẹẹ ni iran kẹta lati ọdọ Adamu awọn eniyan bẹrẹ si i kepẹ orukọ Oluwa. A mọ pe bi o tilẹ jẹ pe iwa-buburu awọn eniyan ti o wà ninu ayé şaaju ikun-omi n pò si i, fitila otitọ -- imọ Ọlọrun – n jò sibẹ nitori a gbọ ẹri yii nipa Enoku, iran keje si Adamu, pe o wu Ọlọrun. Şugbọn bi iran Adamu ni idile Seti ati Enoku ti pa sisin Ọlọrun mọ de oju ami kan, kò ri bẹẹ pẹlu awọn iran Kaini.

A kà ninu akọsilẹ Iwe Mimọ pe idile Kaini kọ ilu, wọn si n pọ si niye; şugbọn a ko ri i kà ninu akọsilẹ kankan pe ẹni kan ninu idile Kaini bu ọla fun Oluwa tabi ki o tẹriba fun Un. Ninu akọsilẹ awọn orukọ iran Adamu, ti o n sọ nipa iran ti Kristi ti jade, a ko dá orukọ Kaini nibẹ tabi ẹni kan ninu iran rẹ.

A lé Kaini kuro niwaju Ọlọrun, awọn iran rẹ ni awọn ti Bibeli n sọ nipa rẹ pe wọn jẹ oniye rira (Ka Romu 1:29-32; Juda 11). Nikeyin awọn iran Kaini şegbé ninu ikun-omi ti Ọlọrun rán sori ilẹ ayé, şugbọn ayé kún fun awọn eniyan oniru ọkàn bẹẹ sibẹ.

### **Fifi Aidọgba Dapọ**

Bi o tilẹ jẹ pe awọn diẹ pa imọlẹ ododo ati isin Ọlọrun mọ ni idile Seti, paapaa Enoku ati Noa, titi di akoko ikun-omi, iyapa kuro ninu igbagbọ ti o buru jai ni o şelẹ. Awọn omọ Ọlọrun (eyi ni awọn ti Ọlọrun dalare nipa igbagbọ ninu Rẹ) bẹrẹ si i gbeyawo pẹlu awọn ti kò mọ Ọlọrun. Wahala nla ni o yori si. Ni akoko Noa, ẹni ti i şe iran ikẹwa si Adamu, awọn araye ti buru to bẹẹ ti Bibeli wi pe “inu OLUWA si bajẹ nitori ti o dá enia si aiye, o si dùn u de ọkàn rẹ.” Wo o bi ẹrò Ọlọrun si işẹ Rẹ ti yatọ si eyi to nigba ti o kọkọ dá eniyan! Nigba naa ohun ti o wi nigba ti o ri ọkunrin kin-in-ni ni pe “daradara ni” (Geşesisi 1:31). Laarin ọpọlọpọ awọn eniyan ti o wà ninu ayé ni akoko ikun-omi, Noa ati ẹbi rẹ nikan ni o ri ojurerere lọdọ Oluwa.

### **Ikore Ẽşẹ**

O tọ ki awọn omọ eniyan ti kọ ẹkọ, nipasẹ apeşere ti a fi hàn wọn lara Adamu ati Efa, pe Ọlọrun kò gba ẹşẹ laye rara. Apeşere miiran tun ni Kaini ẹni ti o ri ibinu Ọlọrun nitori ẹşẹ. Awọn eniyan ti igba ayé Noa ni iru awọn eniyan ti a kọ akọsilẹ nipa wọn leyin ọpọlọpọ ọgorun ọdun pe “Ọrọ ti nwon gbọ kò şe wọn ni ire, nitoriti kò dapọ mọ igbagbọ ninu awọn ti o gbọ ọ” (Heberu 4:2). Wọn ko kọgbọ lara awọn ti o wà şiwaju wọn nitori naa wọn şegbe ninu ẹşẹ wọn.

Ọlọrun kò gba ẹşẹ laye rara. Piparun ni. Ọlọrun ti pese iwosan kan fun ẹşẹ, iwosan naa ni Eje Kristi, eyi ti i maa pa ẹşẹ run patapata nigba ti a ba fi wẹ ọkàn nipa igbagbọ.

Awọn ti o wà ni ayé şaaju ikun-omi ti di omirán, şugbọn agbara ati ẹwa ti ara ko jamọ nkankan nipa irapada eniyan lọdọ Ọlọrun (Ka 1 Samuẹli 16:7). Okiki awọn eniyan ti o wà ni ayé şaaju ikun-omi kàn kaakiri nitori iwa wọn, şugbọn iwa buburu ati iwa ipá nla nla ni to bẹẹ ti Ọlọrun fi şeleri lati pa gbogbo wọn run.

Niwọn igba ti apá kan awọn eniyan ayé tele Ọlọrun ni ododo, a dá ayé si. Şugbọn nigba ti awọn omọ Ọlọrun bẹrẹ si i gbeyawo pẹlu awọn alaiwa-bi-Ọlọrun, iwa ododo bẹrẹ si i lọ silẹ to bẹẹ ti iparun fi de ba wọn. Bibeli n tẹnu mọ ọn gbọnmọgbọnmọ ninu ẹkọ rẹ pe ko gbọdọ si idapọ laarin ododo ati aişododo, nitori awọn nnkan ti o wà ninu ododo jẹ otitọ ati mimọ to bẹẹ ti wọn ko le dapọ pẹlu aimọ. Awọn eniyan ti o wà ninu ayé şaaju ikun-omi ni a kọkọ fi oye ẹkọ yii yé gbangba, şugbọn akoko ti koja jù fun wọn lati jere nipa ẹkọ yii.

Ọlọrun kò ni irepọ kankan pẹlu aişododo. Kiki nipa Eje Jesu Kristi nikan ni alaişododo le ni ireti lati ni idapọ tabi irepọ pẹlu Ọlọrun. “Eyi si ni işẹ ti awa ti gbọ lenu rẹ ti awa si njẹ fun nyin, pe imọlẹ li Ọlọrun, ọkunkun kò si sí lọdọ rẹ rara. Bi awa ba wipe awa ní idapọ pẹlu rẹ, ti awa si nrin ninu ọkunkun, awa nşeke,

awa kò si şe otitọ: şugbọn bi awa ba nrin ninu imọlẹ, bi on ti mbẹ ninu imọlẹ, awa ní idapọ pẹlu ara wa, ẹjẹ Jesu Kristi Ọmọ rẹ ni nwẹ wa nù kuro ninu ẹşẹ gbogbo” (1 Johanna 1:5-7).

Iwe Mimó kọ wa gbangba pe awọn Onigbagbó ko gbọdọ fẹ awọn ti ki i şe Onigbagbó; awọn olododo kò gbọdọ dapọ ninu igbeyawo pẹlu awọn alaişododo: “E máşe fi aidọgba dápọ pẹlu awọn alaigbagbó: nitori idapọ kili ododo ni pẹlu aişododo? idapọ kini imọlẹ si ni pẹlu òkunkun?” (2 Kọrinti 6:14).

Olọrun kọ igbeyawo laarin ẹni iwa-bi-Olọrun ati alaiwà-bi-Olọrun; bi o tilẹ jẹ pe ipinnu ati ireti iru igbeyawo bẹẹ ni lati fa alaiwa-bi-Olọrun naa wá sinu ire. Ẹni ti o şe iru igbeyawo bẹẹ ti şe aigbọran si Oro Olọrun. Olọrun ko le bukun ohun ti a şe pẹlu iwa ainaani si Oro Rẹ.

A ko gbọdọ ši eyi tumọ pe awọn ti o ni iyipada ọkàn lẹyin igbeyawo ni lati fi ọkọ tabi iyawo wọn silẹ nitori ko i ti ri igbala. Ikú nikan şoşo ni o le tú ide igbeyawo, nigba pupọ ni iyipada ọkàn ẹni kin-in-ni maa n yori si iyipada ọkàn ẹni keji ti wọn jẹ tọkọ taya. Kiki igba ti ẹni ti i şe Onigbagbó ba lọ sowọ pọ ninu igbeyawo pẹlu alaigbagbó ni ẹni naa şe aigbọran si Olọrun.

### **Wiwá Ọmọ - Eniyan**

“Gege bi ojo Noa si ti ri, bẹni wiwa Ọmọ-enia yio si ri. Nitori bi ojo wọnni ti wà şiwaju kikún omi, ti nwọn nje, ti nwọn nmu, ti nwọn ngbé iyawo, ti a si nfa iyawo funni, titi o fi di ojo ti Noa fi bọ sinu ọkọ, nwọn kò si mọ titi omi fi de, ti o gbá gbogbo wọn lọ; gege bẹni wiwa Ọmọ-enia yio ri pẹlu” (Matteu 24:37-39). Lati inu awọn ẹşẹ Oro Olọrun yii a le ri i daju pe awọn eniyan ko kọgbọn ninu apeşere ti o ba ni lẹru ti a gbé ka iwaju wọn nipa awọn eniyan igba Noa. Awọn ẹşẹ kan naa ti awọn eniyan ti o wà ninu ayé şaaju ikun-omi n dá ti wọn fi rú ibinu Olọrun soke sori ara wọn gan an naa ni awọn eniyan ti igba isisiyii n dá. Bi awọn eniyan ti igba Noa ti şe ainaani ikilọ Olọrun lori ẹşẹ, bakan naa ni awọn eniyan ayé ọlaju isisiyii n şe alainaani gbogbo ikilọ Olọrun nipa ẹşẹ.

Ọpọlọpọ awọn eleşin ni wọn ti dẹkun lati maa waasu pe ikọsilẹ ọkọ ati aya ati fifẹ ẹlomiran lẹyin eyi jẹ şişe lodi si ofin Olọrun, gege bi a ti şọ asoye rẹ ninu Bibeli. Wọn kò kọ awọn eniyan mọ pe gbigbe igbesi-ayé Onigbagbó jẹ yiyà kuro ninu ifekufẹ ati ẹşẹ ninu ayé. “Fadaka rẹ ti di idarọ” ni ọrọ ohunréré-ẹkún ti Isaiah şọ si Israẹli (Isaiah 1:22), eyi pẹlu ni a le şọ si ayé alafenujẹ Onigbagbó ode oni.

Apejọ ọti ti dipo pepe adura ninu ọpọlọpọ ile. Dipo Bibeli kíkà ni alẹ ati owuro pẹlu awọn ọmọde ki a ba le kọ wọn ni ọna ododo, telifişon ni o n kọ awọn ọmọde ni iwakiwa ati iwa irira ayé gbogbo.

Iwa-mimó ti ferẹ di ohun igbagbe, şugbọn orile-ède ti o ba gbagbe Olọrun yoo bọ sinu ẹbi ayeraye. Awọn ẹşẹ kan naa ti o mu Olọrun binu nigba ayé Noa naa gan an ni ẹşẹ igba ọlaju ode-oni; ibinu Olọrun kò si dinku si awọn eniyan ayé isisiyii. Ọkàn awọn eniyan kò yatọ nisisiyii si irú ọkàn ti awọn eniyan ni nigba ayé Noa; ẹşẹ ni ẹşẹ n jẹ, ni akoko iyowu ki o jẹ, tabi ninu ẹnikeni ti o wù ki o wà; kò si si ojussaju eniyan lọdọ Olọrun.

“Nitorina ẹ mā şona: nitori ẹnyin kò mọ wakati ti Oluwa nyin yio de” (Matteu 24:42).

### **AWỌN IBEERE**

- 1 Awọn wo ni o wà ninu ayé şaaju ikun-omi?
- 2 Awọn wo ni iran Kaini? Şapejuwe iduro wọn nipa ti ẹmi niwaju Olọrun.
- 3 Ki ni şe ti a kò ka orukọ awọn iran Kaini pẹlu awọn iran Adamu?
- 4 Bawo ni a şe mọ pe Olọrun kò ni inu-didun si igbeyawo laarin Onigbagbó ati alaigbagbó?
- 5 Ki ni mu ki ibinu Olọrun rú soke si awọn eniyan ti igba ayé Noa?
- 6 Ifarajọ wo ni o wà laarin igba ayé Noa ati igba isisiyii?
- 7 Iyatọ wo ni o wà ninu awọn ẹşẹ ti igba aye Noa ati awọn ẹşẹ igba isisiyii?